

# सीखने की प्रवृत्ति रखें विद्यार्थी- गोपालकृष्ण व्यास

20 मार्च 2021

नवभारत न्यूज

बीकानेर। राज्य मानवाधिकार आयोग के अध्यक्ष न्यायमूर्ति गोपालकृष्ण व्यास ने कहा कि विद्यार्थी सीखने की प्रवृत्ति रखें तथा जीवन में सफलता के लिए अवसर का लाभ उठाएं। आयोग अध्यक्ष ने शनिवार को शहीद मेजर जेम्स थॉमस राजकीय उच्च माध्यमिक विद्यालय में आयोजित कार्यक्रम में यह उद्गार व्यक्त किए। मानवाधिकार आयोग के अध्यक्ष ने बताया कि उन्होंने इसी स्कूल से वर्ष 1973-74 में शिक्षा ग्रहण की। उस दौर में सीमित संसाधनों के बावजूद उन्होंने अच्छा करने प्रयास किया। उन्होंने स्कूली दौर से जुड़े कई प्रसंग भी साझा किए। शिक्षा निदेशक सौरभ स्वामी ने बताया कि कोरोना संक्रमण की चुनौतीपूर्ण परिस्थितियों में शिक्षा विभाग द्वारा कक्षा 6 से 12 तक के विद्यार्थियों के लिए हिंदी में ई-कंटेंट तैयार किए। हाल ही में

बजट में सभी सीनियर सैकण्डरी स्कूलों में स्मार्ट क्लास रूम बनाने की घोषणा की गई है। विभाग इस दिशा में भी तेजी से कार्य कर रहा है। उन्होंने 'आओ घर से सीखे अभियान' सहित विभाग के विभिन्न नवाचारों की जानकारी दी। प्राचार्य नाज़िमा अज़ीज ने स्कूल की विभिन्न गतिविधियों के बारे में बताया। साथ ही स्कूल में कृषि सहित विभिन्न संकाय खोले जाने की आवश्यकता जताई। इस दौरान प्रिंस पाठक ने लोक गीत प्रस्तुत किया। गोपाल ने हारमोनियम और पंकज ने तबले पर संगत की। जितेन्द्र सिंह राजपुरोहित ने आभार जताया। कार्यक्रम का संचालन संजय पुरोहित ने किया।

शहीद मेजर जेम्स थॉमस स्कूल में कार्यक्रम आयोजित



## उत्कर्ष ने भेंट किए दस कम्प्यूटर

राज्य मानवाधिकार आयोग अध्यक्ष की प्रेरणा से उत्कर्ष क्लासेज, जोधपुर की ओर से विद्यालय का दस कम्प्यूटर उपलब्ध करवाए गए। आयोग अध्यक्ष और शिक्षा निदेशक ने क्लिक कर यह कम्प्यूटर विद्यालय प्रबंधन को सौंपे। इस दौरान उत्कर्ष क्लासेज की ओर से तरुण गहलोत मौजूद रहे। इस अवसर पर सहायक कलक्टर बिंदु खत्री, जिला शिक्षा अधिकारी दयाशंकर अड़ावतिया, ब्लॉक मुख्य शिक्षा अधिकारी देवीसहाय सैनी आदि उपस्थित रहे।